

# ሰንበት ዘመብረቅ

፫ ጳጉሜን 2011 ዓ.ም. (9/8/2019)

## ንምጽአት ጎይታ ተዳለዉ.

**መዝሙር:** ከመ እንተ መብረቅ ዘይወጽእ እምጽባሕ. . . . . ።

**ንባባት:** ፩ተሰ 5:1-19፥ 2ጴጥ 3:10-ፍ፥ ግ.ሐ. 26:1-15፥ ሉቃ 17:20-ፍ።

**ምስባክ:** እግዚአብሔር ገሀደ ይመጽእ ወአምላክነሂ ኢያረምም እሳት ይነድድ ቅድመሁ፥ እግዚአብሔር ብግሁድ ከመጽእ እዩ፥ አምላኽና ስኞ አይብልን እዩ፥ አብ ቅድሚኡ እሳት ይነድድ” መዝ: 50:3።

**መዝሙር:** “በርቂ ካብ ምብራቕ በሪቕ ክሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእኽቲ ሊቃነ መላእኽቲ ክኸውን እዩ፥ አኽሊል አኽሊላት አብ ርእሲ ካህናት” ይብል። አብዚ ሓዲስ ዓመት አብ ዝአትወሉ ዘሎ እዋን ክንሕደስ ብዝተቐየረ ሕይወት ክንአትዎ ዘዘኻክር መዝሙር እዩ።

ሓዲስ ዓመት ክአቱ እንከሎ ንብዙሕ ነገር ክነስተንትን ይሕግዘና፡ 1. ነቲ አምላኽ አብዛ እትውዳእ ዘላ ዓመት ዝተዋህበና ጸጋ ርኢና ክነመስግን። 2. ከም ክርስትያን ዝተጎዓዘናዮ ሕይወት ከመይ ነሩ ኢልና ድሕሪ ምሕታት ንዝበደልናዮ አምላኽን ንክማና ሰብን ይቕረታ ክንሓትት ክንዕረቕ ንዝመጽእ ዓመት ብንጹሕ ልቢ ክንጅምሮ። 3. ዓመት ክውዳእ እንከሎ ካልእ ዝዓበየ ነገር ክንሓስቦ ዘሎና ሕይወትና ካብታ ዝተወለድናላ ዕለት ጀሚሩ ናብ መወዳእታ ከም እንጉዓዝ ዘሎና ክንሓስብ እዋ ሕይወትና ክንርኢ ከመሎኹ ስንቂ ሰማይ ሒዞ ዘሎኹ እናበልና ክንሰናዶ። ናይ ሎሚ ንባባትና ነዚ እዮም ዝሕብሩና።

**ካብ ዓርቢ- ዝመጽእ ሮቡዕ ዘሎ እዋን ብፍሉይ ጳጉሜን ተባሂሉ ይፍለጥ።**

**ጳጉሜን:** ከም ስርዓት ባሕሪሓሳብ ዓድና እዚ ሶምምን ጳጉሜን ንብሎ (ሂፓጉሜን ወሰኽ ማለት እዩ)፥ ምሉእ ወርኒ ስለ ዘይኮነ ጸያቕ አዋርሕ እውን ይብሃል እዩ። አብ ዘመነ ዮሐንስ 6 መዓልታት አብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለየ ባህሊ በዚ እዋን ይግበር። ሓደ ካብቲ ኩሉ ዝግበር ለይቲ ተንሲእካ አብ ሩባ ከድካ ማጨሎት ምሕጻብ እዩ እዚ ኸአ ብነፍስን ብስጋን ነጺሕካ ንሓዲስ ዓመት ምእታው እዩ። ሕይወትና ክነጽሕ እንከሎና ጥራሕ ኢና ምስ አምላኽ አሎና ክንብል እንኽእል። ንሓዲስ ዓመት ምስ ሓዲስ መንፈስን ጥዕናን ክንአትዎ ብማለት አብ ሩባ ወሪድና ንሕጻብ፥ እዋናቱ ፍሉይ እዩ፥ ምድረ ሰማይ ብዝተፈላለየ ዘራእትን ብቕድልን ምሉእ ተስፋ ዝረአየሉ ሓረስቶት አብ ምውንጫፍን ምዕጻድን ዝአትወሉ ኩሉ ዘራእቲ ዝሰውተሉ። አዕዋፍ ሰማይ ድምጺ ተሓንስ ዘስምዓሉ፥ ጠለ በግዕ ከብቲ ኩለን ሰቢሔን ክዕንድራ ዝረአየሉ ፍሉይ እዋን እዩ። ብሓምሊ ተዋሪዱ ዝነበረ ከርሲ ሸቂትን ከምኡ ተስፋ ዘራእቲ ዝርአየሉ ጊዜ ስለ ስኾነ ኩሉ ሰሚሩ ዝሕጎሱ ግዜ እዩ። ነዚ ኹሉ ዝሃበ አምላኽ ተመስገን ክንብሎ እዋ ምሉእ ሓጎስ ክገብረልና ብፍሉይ እነመስግነሉ እዋን እዩ።

ዓመት ክውዳእ እንከሎ ነቲ ኩሉ ኣብዚ ዝሓልፍ ዘሎ ዓመት ዝገበረልና ርኢና ክንክእል ይግብእና። ተገሩለይ እዩ ኢልና ውሉዳት ኣምላኽ ዘብል ሕይወት ሒዝና እና ተጎዓዝና ንዝመጽእ ዓመት ብዝክልኣል ብጽቡቕ መንፈስ ክንኣትዎ ክንሰናዶ ይግብእና። ንኣምላኽ ኣብቲ ዝገበረልና ርኢና ክንክእል እሞ ክነመስግን ዝሕግዘና ፍሉይ እዋን።

ናይ ሎሚ ንባባትና “ንምጽአት ጎይታ ተሰናዲና ክንጸንሕ” ከምዘሎና ዘዘኻኽሩ እዮም። ኣምላኽ ኩሉ ጊዜ ይዛረበና ይሕብረና መገዱ ሒዝና ክንጎዓዝ ምእንቲ ኢሉ ብዝተፈላለየ ነገራት ይዛረበና። እዛ እንነብራ ሕይወት ሓላፊት ምዃና ኣለሊና ንዘይሓልፍ ክንጽዕር ፍቕርን ሰላምን ክነገግስ ሓቅን ፍትሕን ናትና ክንገብር። ሰብ መወዳእታኡ ክሓስብ እንተ ዘይከኣለ ክሰንቆ ዝግብኦ ከሰናዱ ዕድል ኣይረክብን እዩ። ምድራዊ ሕይወተይ ክውዳእ ክሓልፍ እዩ ሓንቲ መዓልቲ ኣብ ቅድሚ ኣምላኽ ደው ኢለ ጸብጻብ ሕይወተይ ክህብ እዩ ኢሉ እንተ ዝሓስብ ምናልባት ጉዕዞ ሕይወቱ ምቕየረ።

ቅዱስ ጳውሎስ ኣብ ፩ተሰ መልእኽቱ ቀጺሉ ኣብ ዝጸሓፎ “ብዛዕባ ዳግማይ ምምጻእ” ይነግር። ብዛዕባ ዳግማይ ምጽአት ጎይታ ክዛረብ እንከሎ “ብዛዕባ ጊዜያቱን ወርታቱን ክንጽሕፈልኩም ኣየድልን እዩ” ይብል ምኻንያቱ “መዓልቲ ጎይታ ከም ሰራቂ ብለይቲ ከም እትመጽእ ኣረጋጊጽኩም ትፈልጡ ኢኹም”። ጊዜያትን ወርታትን ምልክታት እዮም፤ ኩንኦም ዘሎ ሓሳብ ኣምላኽ ካብ ጊዜ ወጻኢ እዩ፤ ግን ኣብ ልክዕ እዋን ንጊዜያትን ክፍልታቱን ይቆጻጸር። ኣብ ታሪኽ ክርስትና ብዙሕ ጊዜ ሰባት ንምጽአት መዓልቲ ጎይታ ብዙሕ ከም ዝነገሩ ይርኣ (መወዳእታ ዓለም በጺሑ እዩ፤ ኩሉ እንርእዮ ንመደዋእታ ዓለም ዝሕብር እዩ እናበሉ ዝዛረቡ ብዙሓት እዮም)። ገለ ካብ ሰብ ተሰሎንቄ እውን እዚ ኣተሓሳስባ ነርዎም እዩ። ኣብ ቀዳሞት ምዕራፍት እንተ ረኣና መዓልቲ ምጽአት ጎይታ በጺሑ እዩ እናበሉ ካብ ስራሕን ካብ ዝኾነ ምግባርን ኣቋሪጾም ይጸበዩ ነሮም እዮም ነዚ ሓሳባት ጳውሎስ ተቋዊምዎ።

መዓልቲ ጎይታ ዝብል ኣብ ነብይ ኣሞጽ 5:18 ንረኽቦ። ኣብ ብሉይ ኪዳን መዓልቲ ጎይታ ንመቐጻዕትን ፍርድን ወይ ንበረኽት ክተምጽእ ምዃና እዩ ዝገልጽ። ኣብ ሓዲስ ኪዳን ንፍርዲ ከምእትመጽእ ዝብል ኣብ ቦትኡ እንከሎ “መዓልቲ ድሕነት” (ኤፌ 4:30)፤ “መዓልቲ ኣምላኽ” (2ጴጥ 3:12)፤ መዓልቲ ክርስቶስ (1ቆሮ 1:8፤ ፊሊጵ 1:6)፤ “መወዳእታ መዓልቲ” (ዮሐ 6:39)፤ “ዓባይ መዓልቲ” (ይሁዳ ጉ 6)፤ “እታ መዓልቲ” (1ተሰ 1:10)። እዛ ዕለት መወዳእታ ወይ ልዕሊ ኩለን መዓልታት እያ እናተባህለት ትግለጽ። ቅድሚ እዛ ዕለት ቅድሚ ምምጽኣ ገለ ምልክታት ክርኣ እዩ እንተ ኾነ እቲ ምጽአት ብዘይተሓስበ ከምቲ ሰራቕ ብዘይተሓስበ ዝመጽአሉ ከምኡ ክኸውን እዩ (ማቴ 24:43-44) ይብል።

ጳውሎስ መወዳእታ መዓልቲ ምኣስ ምዃኑ ዝፈልጦ ከም ዘይብሉ እዩ ዝነግር፤ ግን ነቲ ጎይታና ዝበሎ ኩሉ ጊዜ ተሰናዲና ክንጸንሕ ከምዘሎና እዩ ደጋጊሙ ዝናገር። መዓልቲ ጎይታ ከም ሰራቕ ኮይና ክትመጽእ እያ ስለዚ ኩሉ ጊዜ ተሰናዲኻ ካብ ዝኾነ ኃጢአት ነጺሕካ ኣብ ቅዱስ ሕይወት ምጽናሕ የድሊ። ቅ.ጳውሎስ ኣብ መጀመርያ ንምጽአት ጎይታ እርኣያ እኸውን ዝብል ትጽቢት ነርዎ እንተ ኾነ ድሓር ግን ቅድሚ ምምጻእ ጎይታ ከምዝመውት ኣረጋጊጹ፤ ስለዚ መዓልቲ ጎይታ ከምቲ ንሱ ዝሓሰበ ንሱ ብሕይወቱ እንከሎ ከመዘይትመጽእ ተረዲኡ። መጠን ወንጌል ኣብ ኩሉ ዝተሰብከሉ መጠኑ ከኣ ምጽአት ጎይታ ይቕርብ ምኻንያቱ ወንጌል ኣብ ኩሉ ከይተሰብከ ዳግማይ ምጽአት ኣይከውንን እዩ።

ቅ. ጳውሎስ ከጠንቅቕ እንከሎ፤ ሰበት ኩሉ ጸጥ ኢሉ ኣሎ፤ ሰላም እዩ፤ እናበሉ እንከለዉ ብሃንደበት መዓልቲ ኣምላኽ ክትመጽእ እያ ይብል። ከምቲ ሓንቲ ነፍስ ጸር ብዘይ ተሓስበ ሕርሲ ዝመጽኣ እሞ ክትሓርስ ግድን ዝኾነ ከምኡ እዩ ዝኸውን። እቲ ዝመጽእ ዕንወት ወይ ጥፍኣት

ጨረሽካ ኩነኔ አይኮነን ካብ ቅድሚ ኣምላኽ ምኽዋል ከምጽእ እንከሎ ጥራሕ እዩ ጎዳኢ ዝኸውን። ሓቀኛ ሕይወት ዝብሃል መወዳእታኡ ናይ ኩሉ ሰብአዊ ዓወትን ፍጻሜን ምስ ኣምላኽ ተወሃሂዱ እንከሎ ዝውዳእ ሕይወት እዩ። ሰብ ከይተሰናደወ እንከሎ መወዳእታኡ እንተ በጽሖ ዕጫኡ ኣብ ገሃነም እሳት እዩ። ግሃነም እሳት ማለት ከኣ ካብ ኣምላኽን ካብ ኩሉ ነገራት ኣምላኽ ምፍላይ እዩ። ካብቲ መሰረታዊ ድለታት ተፈጥሮና ምፍላይ እዩ።

ናይ ዘመና ዝዓበየ ጸገም ገሃነም እሳት የለን፤ ኩልና ክንድሕን ኢና፤ ኣምላኽ ፍቕሪ እዩ ስለዚ ከም ግብርና ኣይ ከደናን እዩ። ሓንሳብ ድሕሪ ኣሚንካ ንኢየሱስ ድሕሪ ተቐቢልካ ድጊንካ ኢኻ ዝብል ግጉይ ትምህርትን ርድኢትን ንቡዙሓት ኣተዓሻሽዩ ዝርከብ እዩ። ፈቲና ጸሊእና ሕይወትና ክውዳእ እዩ ድሕሪ ሞት ፍርዲ ኣሎ ፍርድና በቲ ኣብዚ ዓለም እንነብሮ እዩ ዝውሰን ጽቡቕ ኣብ ፍቕርን ሰላምን ሓቅን ንነብር እንተ ነበርና ዓሰብና ምስ ኣምላኽ ምንባር እዩ እዚ ኣብ መንግስተ ሰማይ ምንባር እዩ። ሕይወትና ኣብ ክፍኣትን ኃጢአትን ተዋሒጥና እንከሎና መወዳእታና እንተ በጽሖ ግን ዕጫና ገሃነም እሳት እዩ። ስለዚ ሎሚ ኣበይ ዝወስድ ሕይወት እየ ሒዞ ዘሎኹ ኢልና ንርእስና ክንሓትት ይግብኣና። “ሃይማኖት እንበለ ግብር ምውት ይእቲ”።

ሓደ ካብቲ ጳውሎስ ጠቐጡ ዝዛረበሉ “ብዘይተሓስበ ወይ ብሃንደበት” ዝብል ቃል ወይ ሓሳብ እዩ። ኣብ ሓዲስ ኪዳን እዚ ሓሳብ ሓንሳብ ጥራሕና እንረኽቦ ንሱ ኸኣ ሓደ ዓይነት ትርጉም ዝሓዘ እዩ። “እታ መዓልቲ እቲኣ ብሃንደበት ከይትመጸኩምሲ ብስስዐን ብስኽራንን ብኃልዮት ናብራን ልብኹም ከይከብድ ንነፍሱም ተጠንቀቂ” (ሉቃ 21:34)። ብዛዕባ ሕርሲ ክሃረብ ከሎ እቲ ቀንዲ ኣትኩሮ ኣብ ቃንዛ ዘይኮነስ ኣብቲ “ብሃንደበትን ዘይተርፍን” ቃንዛ ናይ ሓንቲ ክትሓርስ እትጸበ ኣደ ክገልጽ ኢሉ እዩ።

ሓደ ኣማናይ ክኸተሎ ዘለዎ መገድን ሕይወትን ክሕብር እንከሎ ከምኡ ናይ ነፍስወከፍ ክርስትያን መንነት ክገልጽ እንከሎ “ኣሳዋተይ ኣብ ጸልማት ስለ ዘይትነብሩ እታ መዓልቲ ከም ሰራቂ ኣይክትመጽኡኩምን እያ፤ ንስኻትኩምሲ ደቂ ብርሃን ደቂ መዓልቲን ኢኹም። ንሕና ናይ ለይትን ናይ ጸልማትን ኣይኮናን፤ እምብኣር ንንቃሕ ገዛእ ርእስናውን ንግታእ ደኣ እምበር ከምቶም ካልኣት ደቀስቲ ኣይንኹን” ይብል። ሓቀኛ ኣማናይ ኣብ ጸልማት ኣይነብርን እዩ።

ጳውሎስ “ደቂ ብርሃን ደቂ መዓልቲ ስለ ዝኸንኩም ደቂ ጸልማት ኣይትኹኑ” ይብል። ኣብ ምስራቕቋዊ ኣተሓሳስባ ሓደ ዝፍለጥ በቲ ዝነብሮ ሕይወት እዩ። ክርስትያን ኣብ ብርሃን ጥራሕ ኣይ ኮኑን ዝነብሩ ባዕሎም ብብርሃን እዮም ዝፍለጡ፤ ከምቲ ኢየሱስ ዝብሎ “ኣነ ብርሃን ዓለም እየ (ዮሐንስ 8:12) ከምኡ ንተኸተልቱ “ንስኻትኩም ብርሃን ዓለም ኢኹም” (ማቴ 5:14) ይብላና።

ደቂ መዓልቲ ስለ ዝኾና ከም ካልኣት እናደቀስና ክነብር ኣይግባእን ኩሉ ጊዜ ነቂሕና ክነብር ይግብኣና። እምነት ዘይብሎም ሰባት ናይ መንፈስ ነገር ኣይርድኦምን እዩ። ከም ዝደቀሱ እዮም። ከምዚ ዓይነት ድቃስ እምብኣር ንደቂ ብርሃን ኣይናቶምን እዩ። ብኣንጻሩ ንምጽኣት ጎይታ እና ተጸበዩ ንቕኡሓት ኩሉ ጊዜ ስንድዋትን ኣብ ጽኑዕ ሓለዋን ክነብሩ ይግባእ፤ ደቂሶም እንከለዉ ጎይታ ክመጽእ የብሉን። ንገዛእ ርእሶም ዝመልኩ ኩነታቶምን ኩሉ ነገርን ተቆጻጺሮም ዝኸእሉ ክኹኑ ይግባእ።

ጳውሎስ ኣብ መወዳእታ ንኹሉ ዝኸውን ማዕዳ ይህብ። “ከምቲ እትገብርዎ ዘሎኹም ንኣድሕድኩም ተተባብዑ ንኣድሕድኩም ድማ ተሓናነጹ” ይብል። እዝ እዋን ኣብ ነገድሕድና ኣብ መገዲ ኣምላኽ ዝመልስ ምኽርን ምትሕግጋዝን ክነዘውትር ከምኡ ብሕይወትና ሃናጺ ኣብነት ክነዘውትር ዝሕግዝ እዩ።

ዓመትና ምሉእ ሓጎስን ሰላምን ክነግሶ ሎሚ ንሰናይ እንተ ወሰና፥ ሎሚ ንፍቕርን ሕድገትን እንተ ተበገስና እዩ። ዓመትና ኣብ ዝዛዝመሉ ክንደይ ኣፍሪየ ኢልና ክንርኢ ኣሎና። ኣብዛ ዓመት ከመይ ተጓዲዞ ኢልና ክንርኢ ሓጋዚ እዩ። ክርስቶስ ገለና ሰላስ፥ ስሳ፥ ሚእቲ፥ ክነፍሪ እዩ ዝደልየና እሞ ክንደይ ኣፍርየ ኣሎኹ ኢልና ምህርትና ንርኡ። ኣፍሪና እንተ ኾና “ኣታ ሕያዋይ ኣገልጋሊ ጽቡቕ ገቢርካ ብውሑድ እሙን ጌንካ ኢኻ እሞ ኣብ ልዕሊ ብዙኅ ክሸመካ እየ ናብ ሓጎስ ጎይታኻ እቶ” (ማቴ 25:23) ክብለና እዩ፥ ስለዚ ግብሪ ምህርትና ንርኡ።

ዓመትና ብንስሓን ዕርቅን ሰላምን ንዛዝሞ። ሰብ ድኹም ወዳቺ እዩ ስለዚ ተበዲልና ንኹን በዲልና ንኹን ኣብ መኣዲ ሰላምን ፍቕሪን ተጸሚድና ነዚ ዝኣቱ ዘሎ ሓዲስ ዓመት ምስ ንጹሕ ልብን መንፈስን ንእተዎ ሽዑ ኣምላኽ ንዝሓለፈ በደልና ምኪሩ ንሓዲስ ዓመት ብሓዲስ መንፈስን ጸጋን ከጀምረና እዩ።

ኣ ኣምላኽ ብኹሉ ዝሃብካና እና ኣመስገና ንስሓና ተቐቢልካ ሕድገት ኃጢአትና ሃበና ነዚ እንኣቶዎ ዘሎና ዓመተ ዮሐንስ ከኣ ባርኸልና ሕግኻን ስርዓትካን እናፈጸምና ቅዱስ ሕይወት ክንመርሕ ብጸጋኻ ኣይትፈለየና ንበሎ።

ብሩኽ ሓዲሽ ዓመተ ዮሐንስ 2012 ዓ.ም. ይግበረልና።

ኣባ ንጉሠ ፍሥሓ